

ಶ್ರೀ ಆರ್. ಎನ್. ಲಕ್ಷ್ಮೀಪತಿ.—ಆಲ್ಲಿ ಟನಲ್ ಸರಿಯಾಗಿಲ್ಲದೇ ಇದ್ದರೆ, ಲೈನಿಂಗ್ ಎಲ್ಲಾ ಸರಿಪಡಿಸಿ ಅಲ್ಲಿಯ ಅಚ್ಚುಕಟ್ಟು ದಾರರಿಗೆ ನೀರನ್ನು ಉಪಯೋಗಿಸಿಕೊಳ್ಳುವ ಹಾಗೆ ಮಾಡಿಸಿಕೊಡುತ್ತೇವೆ.

ಶ್ರೀ ಕೆ. ಎಚ್. ಕುರದಗಿ.—ಎರಡನೇ ಹಂತದ ಯೋಜನೆಯ ಅಂದಾಜು ಪತ್ರಿಕೆ ಈಗಾಗಲೇ ಸರ್ಕಾರದ ಮುಂದೆ ಬಂದಿದೆ. ಅದರ ಬಗ್ಗೆ ಸೂಕ್ತ ಕ್ರಮವನ್ನು ತೆಗೆದುಕೊಂಡು ಮಾಡಿಸಿಕೊಡಬೇಕೆಂದು ಕೇಳಿಕೊಳ್ಳುತ್ತೇನೆ.

ಶ್ರೀ ಆರ್. ಎನ್. ಲಕ್ಷ್ಮೀಪತಿ.—ಅದು ಸರ್ಕಾರದ ಗಮನಕ್ಕೆ ಬಂದಿದೆ. ಅದನ್ನು ಪರಿಶೀಲನೆ ಮಾಡಿ ಅದನ್ನು ಮಂಜೂರು ಮಾಡಿಕೊಡುತ್ತೇವೆ.

ವಿಷಯ : ಹೇಮಾವತಿ ಜಲಾಶಯದಿಂದ ತುಮಕೂರು ಜಿಲ್ಲೆಗೆ ಕೃಷಿಗಾಗಿ ನೀರನ್ನು ಒದಗಿಸುವ ಬಗ್ಗೆ.

ಪ್ರ. 194 (32) ಶ್ರೀ ಬಿ. ಬೈರಪ್ಪಾಜಿ (ತುರುವೇಕೆರೆ).—ಮಾನ್ಯ ಲೋಕೋಪಯೋಗಿ ಹಾಗೂ ನೀರಾ ವರಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ ?

(ಅ) ಹೇಮಾವತಿ ಜಲಾಶಯದ ಎಡದಂಡೆ ನಾಲೆಯಿಂದ ತುಮಕೂರು ಜಿಲ್ಲೆಯ ತಿಪಟೂರು, ತುರುವೇ ಕೆರೆ, ಗುಣ್ಣಿ, ತುಮಕೂರು, ಕುಣಿಗಲ್ ಹಾಗೂ ಮಂಡ್ಯ ಜಿಲ್ಲೆಯ ನಾಗಮಂಗಲ ತಾಲ್ಲೂಕುಗಳಿಗೆ ನೀರನ್ನು ಒದಗಿಸಲು ಬಾಗೂರು-ನವಿಲೆ ಹತ್ತಿರ ಸುರಂಗಮಾರ್ಗವನ್ನು ನಿರ್ಮಿಸುತ್ತಿರುವುದು ನಿಜವೇ ;

(ಆ) ಹಾಗಿದ್ದಲ್ಲಿ ಸುರಂಗ ಮಾರ್ಗದ ಕೆಲಸ ಯಾವ ಹಂತದಲ್ಲಿದೆ ;

(ಇ) ಸುರಂಗ ಮಾರ್ಗದ ಕೆಲಸ ವಿಳಂಬವಾಗುತ್ತಿರುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ ;

(ಈ) ಹಾಗಿದ್ದಲ್ಲಿ ಪ್ರಮುಖ ಕಾರಣಗಳೇನು .

(ಉ) ಸುರಂಗ ಮಾರ್ಗ ಹಾಗೂ ಎಡದಂಡೆ ನಾಲೆಯನ್ನು ಪೂರ್ಣಗೊಳಿಸಿ ತುಮಕೂರು ಜಿಲ್ಲೆಗೆ ನೀರನ್ನೊದಗಿಸಲು ನಿರ್ದಿಷ್ಟ ಕಾಲ ಹಾಗೂ ನಿರ್ದಿಷ್ಟ ಕಾರ್ಯಕ್ರಮಗಳನ್ನೇನಾದರೂ ಸರ್ಕಾರದವರು ಹೊಂದಿ ದ್ದಾರೆಯೇ ?

ಶ್ರೀ ಹೆಚ್. ಡಿ. ದೇವೇಗೌಡ, ಲೋಕೋಪಯೋಗಿ ಮತ್ತು ನೀರಾವರಿ ಮಂತ್ರಿಗಳು.—

(ಅ) ಅಹುದು.

(ಆ) ಸುರಂಗದ ಒಟ್ಟು ಉದ್ದದ 9.72 ಕಿ.ಮೀ.ನಲ್ಲಿ ಇದುವರೆವಿಗೂ 3.35 ಕಿ.ಮೀ.ನಷ್ಟು ಸುರಂಗ ಕೊರೆಯುವ ಕೆಲಸ ಮುಗಿದಿದೆ.

(ಇ) ಸರ್ಕಾರದ ಗಮನಕ್ಕೆ ಬಂದಿದೆ.

(ಈ) ಈ ಸುರಂಗ ಮಾರ್ಗದಲ್ಲಿ ಹೊಸದಾಗಿ ಕೆಲವು ಭೂವಿಜ್ಞಾನ ಸಮಸ್ಯೆಗಳು ಕಂಡು ಬಂದಿರುವ ಪ್ರಯುಕ್ತ ಮತ್ತು ಎಚ್ಚರಿಕೆಯಿಂದ ಕಾರ್ಯಗಳನ್ನು ನಿರ್ವಹಿಸುವ ಕಾರಣ ಕಾರ್ಯಕ್ರಮದಂತೆ ಸುರಂಗದ ಕೆಲಸಗಳು ನಡೆಯಲು ಸಾಧ್ಯವಾಗುತ್ತಿಲ್ಲ.

(ಉ) 1989 ನೆಯ ಇಸವಿಯ ವೇಳೆಗೆ ಸುರಂಗ ಮತ್ತು ನಾಲೆಯ ಕಾರ್ಯವನ್ನು ಪೂರ್ಣಗೊಳಿಸಿ ನೀರನ್ನೊದಗಿಸುವ ಕಾರ್ಯಕ್ರಮವನ್ನು ಹಾಕಿಕೊಳ್ಳಲಾಗಿದೆ.

ಶ್ರೀ ಬಿ. ಬೈರಪ್ಪಾಜಿ.—ಭೂ ವಿಜ್ಞಾನ ಸಮಸ್ಯೆಗಳು ಎಷ್ಟು ದಿವಸದಿಂದ ಇವೆ ? ಈ ಸಮಸ್ಯೆ ಗಳನ್ನು ಬಿಡಿಸುವುದಕ್ಕೆ ಏನೇನು ಕ್ರಮಗಳನ್ನು ಕೈಗೊಂಡಿದ್ದೀರಿ ?

ಶ್ರೀ ಹೆಚ್. ಡಿ. ದೇವೇಗೌಡ.—ಸ್ವಾಮಿ, ಈ ಸಮಸ್ಯೆ ಈಗಿನದು ಅಲ್ಲ. 2 ವರ್ಷಗಳಿಂದಲೂ ಇದ ಪ್ರತಿಯೊಂದು ಹಂತದಲ್ಲೂ ಈ ಸಮಸ್ಯೆ ಉದ್ಭವವಾಗುತ್ತಿದೆ. ತಾವೂ ಸಹ ಹೋಗಿ ನೋಡಿಕೊಂಡು ಬಂದಿ ದ್ದೀರಿ. ಒಂದು ಕಡೆ ಎಸ್ಕೇಲೇಷನ್ ಮಾಡಿಕೊಂಡು ಕೊರಕೊಂಡು ಹೋಗುತ್ತಿದ್ದರೆ ಮೇಲ್ಕಡೆಯಿಂದ ಕಂಪ್ರೀಟ್ ಆಗಿ ಕೊಲ್ಟಾಪ್ಸ್ ಆಗಿರತಕ್ಕದ್ದನ್ನು ತಾವು ನೋಡಿದ್ದೀರಿ. ಬೇರೆ ಬೇರೆ ಕಡೆಗಳಲ್ಲಿ ಬೇರೆ ಬೇರೆ ತರಹದ ಮಣ್ಣು ಸಿಕ್ಕಿದೆ, ಇದರ ಬಗ್ಗೆ ತಜ್ಞರು ಕೂಡ ಬಂದು ಪರಿಶೀಲನೆ ಮಾಡಿ ಅದಕ್ಕೆ ಪರಿಹಾರ ಕಂಡುಹಿಡಿಯುತ್ತಿದ್ದಾರೆ. ಆಮೇಲೆ ಈ ಕೆಲಸವನ್ನು ಕೈಗೆ ಎತ್ತಿಕೊಂಡ ಕಾಲದಲ್ಲಿ ವೈಜ್ಞಾನಿಕವಾಗಿ ಸರಿಯಾದ ತನಿಖೆಯಾಗಿರಲಿಲ್ಲ. ಈ ಕೆಲಸವನ್ನು ತೆಗೆದುಕೊಳ್ಳಬೇಕು ಎನ್ನತಕ್ಕ ಆ ಮಹದಾಸೆಯಿಂದ ಡಿ|| ದೇವರಾಜ ಅರಸ್‌ರವರ ಕಾಲದಲ್ಲಿ ಈ ನಿರ್ಣಯವನ್ನು ತೆಗೆದುಕೊಂಡಿರುತ್ತಾರೆ. ಇದರ ಬಗ್ಗೆ ನಾನು ಯಾವುದೇ ಬೇರೆ

ಅಪಾರ್ಥ ಕಲ್ಪನೆ ಮಾಡಿ ಹೇಳುತ್ತಿಲ್ಲ. ಈ ಕೆಲಸ ಶುರುವಾಗಬೇಕಾದರೆ ಲ್ಯಾಂಡ್ ಪ್ರಾಬ್ಲಂ ಬಂದು ಆಗ ಕೆಲಸ ಶುರುವಾಗಲಿಲ್ಲ, ಅನಂತರ ಕೆಲಸ ಶುರುವಾದ ಮೇಲೆ ಈ ಎಲ್ಲಾ ಸಮಸ್ಯೆಗಳೂ ಉದ್ಭವವಾಗುತ್ತಿವೆ. ಇದಕ್ಕೆ ಹಣ ಎಷ್ಟು ತೊಡಗಿಸುತ್ತೇವೆ ಎನ್ನುವುದು ಮುಖ್ಯವಲ್ಲ. ಹಣದ ಕೊರತೆ ಇದೆಯೆಂದು ಭಾವಿಸಿ ಕೊಳ್ಳಬೇಕಾಗಿದೆ. ಇನ್ನೊಂದು ಶಾಪ್ಟ್ ಜೋನ್ ಹಾಕಿ ಏನಾದರೂ ಸೆಕೆಂಡ್ ಫೇಸ್ ಮಾಡುವುದಕ್ಕೆ ಸಾಧ್ಯವೇ ಎನ್ನುವುದನ್ನು ಕೂಡ ಪರಿಶೀಲನೆ ಮಾಡುತ್ತಿದ್ದಾರೆ. ಇದು ತಾಂತ್ರಿಕ ಸಮಿತಿಯ ಮುಂದಿದೆ. ಬಹುಶಃ ಇದಕ್ಕೆ ಒಪ್ಪಿಗೆ ಕೊಟ್ಟು ಸರ್ಕಾರ ನಿರ್ಣಯ ಮಾಡಿದರೂ ನಾವು ಏನು ಪ್ರೋಗ್ರಾಂ ಇಟ್ಟುಕೊಂಡಿದ್ದೇವೆ, ಅದಕ್ಕಿಂತ ಹೆಚ್ಚು ಒಂದು ವರ್ಷದ ಮೇಲೆ ಹೋಗುವುದಕ್ಕೆ ಸಾಧ್ಯವಲ್ಲ. ಇನ್ನು ಈ ಟನಲ್ ಕೆಲಸವನ್ನು ಬೇರೆ ಕಂಟ್ರಾಕ್ಟರ್‌ರವರಿಗೆ ಕೊಡಬೇಕೇ ಅಥವಾ ಅವರಿಗೇ ಕೊಡಬೇಕೇ ಎನ್ನುವ ವಿಷಯದಲ್ಲಿ ನಾವು ಯೋಚನೆ ಮಾಡುವುದಾದರೆ, ಪ್ರತಿಯೊಂದಕ್ಕೂ ಅರ್ಥ, ಅನರ್ಥ ಕಲ್ಪನೆ ಮಾಡತಕ್ಕ ನಮ್ಮ ಸಮಾಜದಲ್ಲಿ ಬೇರೆಯವರಿಗೆ ಕೆಲಸ ಕೊಡಬೇಕೆಂದರೆ ಅದು ಎರಡೂವರೆ ಪಟ್ಟು ಕೊಡಬೇಕಾಗಿದೆ. ಹಿಂದಿನ ಕಂಟ್ರಾಕ್ಟರ್‌ರವರು ಮಿಷನರಿ ಎಲ್ಲಾ ಪರ್ಜೆಸ್ ಮಾಡಿ ಇಟ್ಟುಕೊಂಡಿದ್ದಾರೆ. ಕೆಲಸ ಮಾಡತಕ್ಕ ಸಾಮರ್ಥ್ಯ ಕೂಡ ಇದೆ, ಅದನ್ನು ಬೆಳೆಸಿಕೊಂಡಿದ್ದಾರೆ. ಅವರಿಗೆ ಈ ಕೆಲಸವನ್ನು ಕೊಟ್ಟರೆ, ಬೇರೆ ವರ್ಕ್ ಕೊಟ್ಟುಬಿಡಿ ಎಂದು ಹೇಳುತ್ತಾರೆ. ರಿ-ಟೆಂಡರ್ ಮಾಡಿದರೆ ಅನೇಕ ಸಂದರ್ಭಗಳಲ್ಲಿ ಬೇರೆ ಏಜನ್ಸಿ ಬಾರದೇ ಇರತಕ್ಕಂಥ ಸಂದರ್ಭಗಳೂ ಉಂಟು.

ಹಳೇ ಕಂಟ್ರಾಕ್ಟರಿಗೆ ತೊಂದರೆ ಮಾಡಬೇಕೆಂಬುದು ಇಲ್ಲ. ಆದರೆ ನಾವು ತೀರ್ಮಾನ ತೆಗೆದುಕೊಳ್ಳುವಾಗ ಒಂದು ಮುಂದು ಯೋಚನೆ ಮಾಡಿ ನಿರ್ಣಯ ಮಾಡಬೇಕಾಗುತ್ತದೆ. ಅದರಲ್ಲಿ ಅನವಶ್ಯಕ ಅಕ್ಷೇಪಣೆಗೆ ಅವಕಾಶ ಕೊಡದಂತೆ ನಿರ್ಣಯ ತೆಗೆದುಕೊಳ್ಳಬೇಕಾಗುತ್ತದೆ. ಅವರು ಕಷ್ಟಕ್ಕೆ ಸಿಕ್ಕಿದ್ದಾರೆಂದು ಹೇಳಿದ್ದಾರೆ; ಅದನ್ನು ನಮಗೆ ಬಿಡಿ ಎಂದು ಹೇಳುತ್ತೇನೆ. ಆದ್ದರಿಂದ ಎಲ್ಲ ವಿಷಯಗಳನ್ನೂ ಗಮನದಲ್ಲಿಟ್ಟುಕೊಂಡು ನಿರ್ಣಯ ಮಾಡುತ್ತೇನೆ. ತಮಗೆ ಎಷ್ಟು ಕಾಳಜಿ ಇದೆಯೋ ಅಷ್ಟೇ ಕಾಳಜಿಯಿಂದ ಮಾಡಬೇಕೆಂಬ ಆಸೆ ನಮ್ಮ ಸರ್ಕಾರಕ್ಕೆ ಇದೆ. ಇಷ್ಟು ಮಾತ್ರ ಹೇಳುತ್ತೇನೆ. ಮುಂದೆ ತಾಂತ್ರಿಕ ದೋಷಗಳು ಬರಬಹುದು; ಆದ್ದರಿಂದ ಆ ಅಡತಡೆಗಳನ್ನು ಇವತ್ತೇ ನಿರೀಕ್ಷಣೆ ಮಾಡಿ ಹೇಳುವುದು ಕಷ್ಟ.

ಶ್ರೀ ಬಿ. ಬೈರಪ್ಪಾಜಿ.—ತಾವು ಹೇಳಿದ ವಿಚಾರಗಳ ಬಗ್ಗೆ ನಮ್ಮನ್ನು ಕರೆದುಕೊಂಡು ಹೋಗಿ ಮನವುಟ್ಟು ಮಾಡಿಕೊಟ್ಟಿದ್ದೀರಿ. ಇದರ ಬಗ್ಗೆ ಸರ್ಕಾರಕ್ಕೆ ಕಾಳಜಿ ಇದೆ ಎಂಬುದನ್ನು ಅಲ್ಲಗಳೆಯುವುದಿಲ್ಲ. ತಮ್ಮಷ್ಟೇ ಕಾತುರತೆ ನಮಗೂ ಇದೆ. ತಾಂತ್ರಿಕ ದೋಷವನ್ನು ಬಗೆಹರಿಸುವುದಕ್ಕೆ ಬೇಗ ಕಾರ್ಯಕ್ರಮ ತೆಗೆದುಕೊಳ್ಳುವುದು ಒಳ್ಳೆಯದಲ್ಲವೇ? ಆ ಬಗ್ಗೆ ಏನು ಕಾರ್ಯಕ್ರಮ ತೆಗೆದುಕೊಂಡಿದ್ದೀರಿ? ತಾಂತ್ರಿಕ ದೋಷವನ್ನು ನಿವಾರಣೆ ಮಾಡಿ ಕೆಲಸ ಮಾಡಬೇಕೆಂಬುದು ನಮ್ಮ ಬಯಕೆ. ಆದ್ದರಿಂದ ತಾಂತ್ರಿಕ ದೋಷವನ್ನು ಸರಿಪಡಿಸಿ ಹಿಂದಿನಂತೆ ಕೆಲಸ ಆಗುವುದಕ್ಕೆ ಏನು ಕ್ರಮ ತೆಗೆದುಕೊಂಡಿದ್ದೀರಿ? ಕಂಟ್ರಾಕ್ಟರ್ ಬಗ್ಗೆ ನಮ್ಮ ಭಿನ್ನಾಭಿಪ್ರಾಯ ಇಲ್ಲ. ಹೊಸಬರಿಗೆ ಕೊಟ್ಟು ಮಾಡಿಸುವಾಗ ಸಾಮಾನ್ಯವಾಗಿ ಸಮಸ್ಯೆಗಳು ಉದ್ಭವಿಸುತ್ತವೆ. ಆದರೆ ಅವರಿಗೆ ಕೊಟ್ಟು ಮಾಡಿಸುವುದರಲ್ಲಿ ನಮ್ಮದೇನೂ ಅಭ್ಯಂತರವಿಲ್ಲ. ಒಟ್ಟಿನಲ್ಲಿ ನಮಗೆ ಆಗಬೇಕಾದುದು ಕೆಲಸ. ಈ ಬಗ್ಗೆ ಇರತಕ್ಕ ತಾಂತ್ರಿಕ ದೋಷವನ್ನು ನಿವಾರಣೆ ಮಾಡಿ ಒಂದೆ ಯಾವ ಪ್ರಮಾಣದಲ್ಲಿ ಕೆಲಸ ನಡೆಯುತ್ತಿತ್ತೋ ಆ ವೇಗದಲ್ಲಿ ಮಾಡಿಸುವುದಕ್ಕೆ ತಾವು ಏನು ಕ್ರಮ ಕೈಗೊಳ್ಳುತ್ತೀರಿ? ಏಕೆಂದರೆ ಇದು ಮಾಮೂಲಿಯಾಗಿ ಆಗತಕ್ಕ ಕೆಲಸವಲ್ಲ. ಇದು ಹೆಚ್ಚಿನ ಗಮನ ಹಂಸತಕ್ಕ ಕೆಲಸವಾಗಿರುವುದರಿಂದ ಈ ಬಗ್ಗೆ ತ್ವರಿತವಾಗಿ ಏನು ಕ್ರಮ ತೆಗೆದುಕೊಳ್ಳುತ್ತೀರಿ?

ಶ್ರೀ ಹೆಚ್. ಡಿ. ದೇವೇಗೌಡ.—16 ಕೋಟಿ ರೂಪಾಯಿ ಅಂದಾಜಿನಲ್ಲಿ ಪ್ರಾರಂಭವಾದ ಕೆಲಸ ಇವತ್ತು 350 ಕೋಟಿ ರೂಪಾಯಿಗೆ ಹೋಗುತ್ತಿದೆ. ಕೆಲಸ ಉದ್ದವಾಗಿ ಬೆಳೆಯುತ್ತಿದೆ. ಈ ಸೇತುಯು ಇತಿವಾಸ ತಮಗೆ ಗೊತ್ತಿದೆ. ಒಂದು ಕಾಲದಲ್ಲಿ ತುಮಕೂರು ಕಡೆಗೆ ನೀರು ಕೊಡಬೇಕೆಂಬ ಯೋಜನೆ ಇರಲಿಲ್ಲ. ದೇವರಾಜ ಅರಸುರವರು ಮುಖ್ಯ ಮಂತ್ರಿಗಳಾಗಿದ್ದಾಗ ಈ ನಿರ್ಣಯ ತೆಗೆದುಕೊಂಡರು. ಆ ಯೋಜನೆಯ ಅಂದಾಜು 16 ಕೋಟಿ ರೂಪಾಯಿ ಇದ್ದದ್ದು ಅಂತಿಮವಾಗಿ 350 ಕೋಟಿ ರೂಪಾಯಿಗಳಿಗೆ ನಿಲ್ಲತಕ್ಕ ಪರಿಸ್ಥಿತಿಗೆ ಬಂದಿದೆ. ಟನಲ್ ಕೆಲಸ 30 ಕೋಟಿ ರೂಪಾಯಿಗೆ ಹೋಗತಕ್ಕ ಸಾಧ್ಯತೆ ಇದೆ. ಸರ್ಕಾರ ಎಷ್ಟೇ ಜರೂರಿಗೆ ಕೆಲಸ ಮಾಡುತ್ತದೆಂದರೂ ತಡವಾಗುತ್ತದೆ. ತಾಂತ್ರಿಕ ದೋಷಗಳೇನಿವೆ ಎಂಬುದನ್ನು ಸಂಪೂರ್ಣವಾಗಿ ತಜ್ಞರು ಗುರುತಿಸಿದ್ದಾರೆ. ತಾಂತ್ರಿಕ ದೋಷಗಳನ್ನು ಎದುರಿಸುವುದಕ್ಕೆ ಸರ್ಕಾರ ಸರ್ವ

ಸಿದ್ಧತೆ ಮಾಡಿದೆ. ನಾವು ಎಷ್ಟೇ ವೇಗದಲ್ಲಿ ಮಾಡುತ್ತೇವೆಂದರೂ ಒಂದು ವರ್ಷ ಮಾತ್ರ ಬೇಗ ಮಾಡುವುದಕ್ಕೆ ಸಾಧ್ಯವಾಗಬಹುದು. ಎಷ್ಟು ಹಣ ಹಾಕಿದರೂ ಕೆಲಸ ಬೇಗ ಆಗುವುದಿಲ್ಲ. ಕೆಲಸ ಪ್ರಾರಂಭ ಆಗಬೇಕಾದರೆ ಒಂದು ವರ್ಷವೇ ಆಗುತ್ತದೆ. ಒಟ್ಟಿನಲ್ಲಿ ತಾಂತ್ರಿಕವಾಗಿ ಯಾವುದೇ ತೊಂದರೆ ಇಲ್ಲ. ಆ ಬಗ್ಗೆ ಎಕ್ಸ್‌ಪರ್ಟ್ ಕಮಿಟಿಯವರು ಬಂದು ಪರಿಶೀಲನೆ ಮಾಡಿ ವರದಿ ಕೊಟ್ಟಿದ್ದಾರೆ. ತಾಂತ್ರಿಕವಾಗಿ ಏನೇನು ಕ್ರಮ ಕೈಗೊಳ್ಳಬೇಕೋ ಅದನ್ನು ಅಧಿಕಾರಿಗಳು ತೆಗೆದುಕೊಂಡಿದ್ದಾರೆ. ಕೆಲಸ ಮಾಡಿಸುವುದರಲ್ಲಿ ಸರ್ಕಾರ ಆಸಕ್ತಿ ವಹಿಸುತ್ತದೆ.

ಶ್ರೀ ಎನ್. ಹುಚ್ಚಮಾಸ್ತಿಗೌಡ.— ತಾಂತ್ರಿಕವಾಗಿ ಇರತಕ್ಕ ಸಮಸ್ಯೆಗಳನ್ನು ಗುರುತಿಸಿ ಕೆಲಸ ಮಾಡುತ್ತೇವೆಂದು ಹೇಳಿದ್ದಾರೆ. ನನ್ನೆ ಇದರ ಬಗ್ಗೆ ಸವಿಸ್ತಾರವಾಗಿ ಉತ್ತರಿಸಿದ್ದಾರೆ. ಆದರೆ ಎಷ್ಟು ವಿಧವಾಗಿ ಯೋಜನೆ ಮಾಡಿದರೂ ಈಗಿರತಕ್ಕ ಕಂಟ್ರಾಕ್ಟರ್ ಮುಖಾಂತರ ಕೆಲಸ ಮಾಡದೆ ಬೇರೆ ಮಾರ್ಗ ಇಲ್ಲವೆಂದು ಸ್ಪಷ್ಟವಾಗಿ ಕಾಣುತ್ತದೆ. ಮಂತ್ರಿಗಳು ಅದನ್ನು ಹೇಳುವುದಕ್ಕೆ ಹಿಂತೆಗೆಯುತ್ತಿದ್ದಾರೆ. ನಮಗೆ ಬೇಗ ಕೆಲಸ ಆಗಬೇಕು. ಕಂಟ್ರಾಕ್ಟರ್ ಮೂಲಕ ಮಾಡಿಸುವುದಕ್ಕೆ ಎಷ್ಟೇ ಆಕ್ಷೇಪಣೆ ಬರಲಿ ಕೆಲಸ ಮಾಡುವುದಕ್ಕೆ ಮನಸ್ಸು ಮಾಡಿ ಮಾಡುತ್ತೇವೆಂಬುದನ್ನು ಸ್ಪಷ್ಟವಾಗಿ ಹೇಳಬೇಕು.

ಶ್ರೀ ಹೆಚ್. ಡಿ. ದೇವೇಗೌಡ.— ಎಷ್ಟೇ ಆಕ್ಷೇಪಣೆ ಬಂದರೂ ಕರ್ತವ್ಯದಿಂದ ನುಣುಚಿಕೊಳ್ಳುವುದಕ್ಕೆ ಹೋಗುವುದಿಲ್ಲ. ಆ ಕಂಟ್ರಾಕ್ಟರ್‌ಗೆ ಕೆಲಸ ಕೊಡಬೇಕೆಂದು ನಿರ್ಣಯ ಮಾಡುವಾಗ ಕೆಲವು ನಾವಾರ್ಸ್ ಪ್ರಕಾರ ಮಾಡಬೇಕಾಗುತ್ತದೆ. ಆದ್ದರಿಂದ ಬಹುತೇಕ ತಜ್ಞರ ಅಭಿಪ್ರಾಯ ಆ ಕಂಟ್ರಾಕ್ಟರನ್ನು ಬದಲಾವಣೆ ಮಾಡಬಾರದು. ಮಾಡಿದರೆ ಕೆಲಸ ವಿಳಂಬವಾಗುತ್ತದೆ ಮತ್ತು ಹಲವಾರು ಅಡಚಣೆಗಳು ಬರುತ್ತವೆಂಬ ಅಭಿಪ್ರಾಯ ಇದೆ. ನಿರ್ಣಯ ತೆಗೆದುಕೊಳ್ಳುವಾಗ ಯೋಚನೆ ಮಾಡಿ ಮಾಡಬೇಕಾಗುತ್ತದೆ. ಈ ಯೋಜನೆ ಯಿಂದ ತುಮಕೂರು ಜಿಲ್ಲೆಯಲ್ಲಿ ಮೂರೂವರೆ ಲಕ್ಷ ಎಕರೆಗೆ ನೀರಾವರಿ ಆಗುತ್ತದೆಂಬ ಹಿನ್ನೆಲೆಯಿಂದ ಅದಕ್ಕೆ ಎಷ್ಟೇ ಹಣ ಖರ್ಚು ಮಾಡಲಿ ಅದನ್ನು ನಾನು ಸ್ವಾಗತಿಸುತ್ತೇನೆಂದು ಬೈರಪ್ಪಾಜಿಯವರು ಹೇಳಿದರು ; ಅಲ್ಲದೆ ಮಂಗಳದ ವಂತಿಕೆ ಕೊಡುತ್ತೇವೆ, ಕೆಲಸ ಮಾಡಿಕೊಡಿ ಎಂದರು. ಈ ದೇಶದಲ್ಲಿ ಎಷ್ಟೇ ತೊಂದರೆ ಇದ್ದರೂ ಚುನಾಯಿತ ಪ್ರತಿನಿಧಿಗಳು ಮುಂಗಡ ವಂತಿಗೆ ಕೊಡುತ್ತೇವೆಂದು ಹೇಳಿರುವುದು ಸಂತೋಷ. ನಾವು ಕೂಡ ಈ ದಿಸೆಯಲ್ಲಿ ಕೆಲಸವನ್ನು ಮುಂದುವರಿಸುವುದಕ್ಕೆ ಪ್ರಯತ್ನ ಮಾಡುತ್ತೇವೆ.

ವಿಷಯ : ರಾಜ್ಯದಲ್ಲಿ ಕಾರ್ಖಾನೆಗಳಿಗೆ ಹಾಗೂ ಉದ್ಯಮಿಗಳಿಗೆ ಅರಣ್ಯಗಳನ್ನು ಗುತ್ತಿಗೆ ನೀಡುವುದು.

ಪ್ರ. 195 (93) ಶ್ರೀ ಎಲ್. ಟಿ. ತಿಮ್ಮಪ್ಪ ಹೆಗಡೆ (ಸಾಗರ).— ಮಾನ್ಯ ಅರಣ್ಯ ರಾಜ್ಯ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ ?

(ಅ) ರಾಜ್ಯದಲ್ಲಿ ಕಾರ್ಖಾನೆಗಳಿಗೆ ಮತ್ತು ಉದ್ಯಮಿಗಳಿಗೆ ಗುತ್ತಿಗೆಗೆ ಕೊಡಲಾದ ಅರಣ್ಯಗಳ ವಿವರಗಳೇನು ? ಜಿಲ್ಲಾವಾರು ಮಾಹಿತಿಗಳನ್ನು ಒದಗಿಸುವುದು.

(ಆ) ಡಿಸೆಂಬರ್ 1982ರ ಅಂತ್ಯಕ್ಕೆ ಎರಡು ಮೂರು ವರ್ಷಗಳಲ್ಲಿ ಕೊಟ್ಟ ಗುತ್ತಿಗೆ ವಿವರಗಳನ್ನು ಒದಗಿಸುವುದು.

ಶ್ರೀ ಬಿ. ಎ. ಜೇವಿಯ (ರಾಜ್ಯ ಅರಣ್ಯ ಮಂತ್ರಿಗಳು).—

(ಅ) ರಾಜ್ಯದಲ್ಲಿ ಅರಣ್ಯವನ್ನು ಗುತ್ತಿಗೆಗೆ ನೀಡಿರುವ ಜಿಲ್ಲಾವಾರು ಮಾಹಿತಿಯನ್ನು ಅನುಬಂಧದಲ್ಲಿ ನೀಡಲಾಗಿದೆ.

(ಆ) ಕೊಡಗು ಜಿಲ್ಲೆಯಲ್ಲಿ ಪರ್ಷನ್ ಪ್ರಾಪರ್ಟಿ 3,000 ಫಸನ್ ಎಕರೆ ಮೆದು ಮರವನ್ನು 5-5-1981 ರಿಂದ 30 ವರ್ಷಗಳ ಕಾಲ ತೆಗೆಯಲು ಮೆಸರ್ಸ್ ಕೋರ್ಗ್ ವುಡ್ ಅಂಡ್ ಪ್ಲೇವುಡ್ ಇಂಡಸ್ಟ್ರೀಸ್‌ಗೆ ಅನುಮತಿ ನೀಡಲಾಗಿದೆ. ಈ ಕಂಪನಿಯವರು ಕರಾರು ಮಾಡಿಕೊಂಡ ದಿನ ಅಂದರೆ 14-10-1981 ರಿಂದ ಮೂರು ವರ್ಷಗಳ ಒಳಗಾಗಿ ಕಾರ್ಖಾನೆಯನ್ನು ಸ್ಥಾಪಿಸಿ, ತದನಂತರ ನಿಗದಿಪಡಿಸಿದ ಮರವನ್ನು ಪಡೆಯುವಂತೆ ಹೇಳಲಾಗಿದೆ. ಸದರಿ ಕಾರ್ಖಾನೆಯು ಇನ್ನೂ ಸ್ಥಾಪನೆಯಾಗಿಲ್ಲವಾದ್ದರಿಂದ ಮರವನ್ನು ತೆಗೆದುಕೊಂಡಿಲ್ಲ ಈ ಪ್ರಕರಣದಲ್ಲಿ ಸೀನಿಯರೇಜ್ ದರದಲ್ಲಿ ಮರ ಪಡೆಯಲು ನಿಗದಿಪಡಿಸಲಾಗಿದೆ.